

TIFKIRA ANTON BUTTIGIEG



950

IL-KEBBIES TAL-FANALI

Kull fl-ghaxija
kif ma' l-ghabex
tnin u tmut saħħet il-jum,
jiġi Majsi bis-sellum,
u jixghelli taħt it-tieqa
fanal ċkejken,
li tal-lejl itaffi d-dieqa.

Saħħti wkoll
qed inħosha tmut kuljum,
iżda msejkna l-poeżija,
kull fl-ghaxija,
dlonk tixxabbat mas-sellum,
u ġo qalbi
tixghel naqra ta' fanal,
illi jtaffi ftit id-dieqa sa ma jmut ta' hajti l-fdal.

Alla ħares ma kienx Majsi
illi jagħmel ftit tad-dija;
u ma' Majsi – Alla ħares –
ma kenitx il-Poeżija!

ANTON BUTTIGIEG: Kleriku, Nutar, Avukat, Maġistrat, Poeta, Politiku, Ministru, Agent Prim Ministru, President ta' Malta. Fil-qasam soċjali, ha sehem f'kull tip ta' attivita li kellha bidu fiż-żmien bikri tal-ġlieda favur l-ilsien Malti.

Bhala Politiku kiteb u tkellem bil-lingwa tal-Partit li kien iħaddan kemm fl-iktar żmien ikrah tas-sittinijiet kif ukoll fl-isbah żmien ta' Malta – il-kostituzzjoni ġdida ta' Malta Repubblika. Bhala President ta' Malta tkellem bl-ilsien ta' missier bir-responsabbiltà tal-ġid tan-Nazzjon ġdid Malti kollu kemm hu.

Bhala kittieb u Poeta, halla numru kbir ta' kotba li kollha huma mirquma b'sensiela ta' tagħlim folkloristiku, politiku, storiku u naturali.

Anton ma tistax tpingih b'dawn l-erba' kelmiet biss; il-frazi li biha tista' tolqot lil din il-figura nazzjonali hija billi tattribwixxi lilu t-titolu ta' 'A Man for all Seasons'.

UGO D. MIZZI



MIN KIEN ANTON BUTTIGIEG?

Anton Buttigieg twieled fir-rahal tal-Qala, gewwa Ghawdex, fid-19 ta' Frar 1912, it-tielet tifel ta' Salvu u Konċetta, xebba Falzon. Huwa qatta' tfulitu jghix f'dan ir-rahal, fejn tghallem fl-Iskola Primarja tal-Gvern (1916-1922) u wara fis-Seminarju ta' Ghawdex (1923-1927).

Gie mal-familja tieghu, ta' sittax-il sena, joqghod il-Hamrun. Attenda l-Kulleġġ San Alwiġi, Birkirkara (1928-1930), minn fejn imbagħad daħal l-Università fejn ha l-Baċċellerat ta' l-Arti fl-1934 u l-lawrja ta' avukat fis-sena 1940. Fiz-żmien tat-Tieni Gwerra Dinjija, Anton Buttigieg serva bhala Spettur fil-Korp tal-Pulizija u wara l-gwerra kien hađem bhala Avukat.

Huwa żżewweġ, fl-1944, lil Carmen Bezzina mill-Hamrun, li minnha kellu tliet itfal - John, Rose u Emmanuel. Martu Carmen kienet mietet fis-sena 1948, u hallietu bi tliet itfal żghar. Huwa reġa' żżewweġ, fl-1953, lil Connie Scicluna, li huwa kien tilef ukoll tliet snin wara, meta mietet gewwa Paignton, fis-sena 1956.

DAHAL FIL-POLITIKA

Fl-1944 Anton Buttigieg nqhaqad ma' l-Allied Malta Newspapers Ltd., fejn baqa' sal-1948, u hađem bhala reporter tal-Qorti u Leader Writer. Huwa kien ikkontesta għall-elezzjonijiet parlamentari fl-1951 mingħajr suċċess mal-Partit Kostituzzjonali.

Sena wara kien issieheb mal-Partit tal-Haddiema u kien gie elett fl-1955 bhala Membru Laburista fil-Kamra tar-Rappreżentanti. Sena

qabel huwa kien serva bhala aġent Magistral. Kien gie elett fil-Parlament fl-elezzjonijiet kollha li kienu saru wara, sa meta huwa kien irriżenja f'Ottubru tal-1976 sabiex ikun elett President tar-Repubblika.

Mill-1959 sal-1961 kien President tal-Partit tal-Haddiema u mill-1962 sal-1976 huwa kien id-Deputat Mexxej tal-Partit. Meta l-Partit tal-Haddiema kien reġa' ha l-Gvern fl-1971, Anton Buttigieg kien inhatar Deputat Prim Ministru u Ministru tal-Gustizzja u Affarijiet Parlamentari.

INGHATA L-INTERDETT

F'din il-kariga, huwa kien responsabbli minn program vast legiſlattiv li tressaq u għadda mill-Parlament Malti, li permezz tieghu twestqu għadd ta' riformi soċjali u amministrattivi. Però l-akbar monument f'pajjiżna li jfakkar lil Anton Buttigieg hija l-Kostituzzjoni Repubblikana, li tagħha huwa kien l-arkitett prinċipali. Din kienet l-ewwel kostituzzjoni li qatt tfasslet mill-Maltin għall-Maltin.

Anton Buttigieg kien wiehed mill-protagonisti fil-ġlieda politiko-religjuża tas-snin sittin. Kien wiehed mill-kelliema ewlenin fil-meetings kbar li kien jorganizza l-Partit tal-Haddiema f'dawk iż-żmenijiet. Dejjem għaraf jiddistingwi bejn religjon u politika. Kien jitkellem is-sewwa kif kien jemma u kif kien iħoss, bħalma kienu jemmu u jħossu l-Laburisti kollha. U bħallhom huwa kien sofra u bata' u kien qala' l-interdett.

Bhala delegat tal-Partit tal-Haddiema, Anton

Buttigieg ha sehem f'diversi kungressi u konferenzi internazzjonali. Huwa kien jiffirma parti mid-delegazzjoni li żaret diversi pajjiżi tal-Mediterran titlob l-ghajjnuna u l-appoġġ għall-helsien ta' Malta. Huwa kien l-ewwel Malti li kien tkellem fl-Organizzazzjoni tal-Ġnus Magħquda meta kien indirizza lill-Kumitat tal-Ġnus Magħquda dwar il-Kolonjalizmu, f'Mejju tas-sena 1964.

Anton Buttigieg kien wkoll ha sehem fil-Konferenzi Kostituzzjonali dwar Malta li kienu saru f'Londra kemm fl-1958 u kemm fl-1964. Huwa kien il-konsulent ewlieni tal-Partit tal-Haddiema u kien fassal id-diversi emendi li kien ressaq il-Partit tal-Haddiema għall-Kostituzzjoni ta' l-Indipendenza.

Huwa kien ukoll l-ewwel avukat li kien ressaq u mexxa l-ewwel każ fuq id-drittijiet tal-bniedem li kien qatt sar fil-Qrati ta' Malta u kien ukoll ressaq l-ewwel każ li qatt tressaq quddiem il-Qorti Kostituzzjonali ta' Malta. Kien ukoll rappreżentant fl-Assemblea Konsultattiva tal-Kunsill tal-Ewropa bejn l-1967 u l-1971, fejn kien gie elett ukoll Viċi-President ta' l-istess Assemblea bejn l-1967 u l-1968.

ELETT PRESIDENT TAR-REPUBBLIKA

Fl-1975, Anton Buttigieg iżżewweġ lil Margery Patterson, minn Dundee, fl-Iskozja, li kienet giet toqghod Malta erba' snin qabel. Sena wara t-tielet żwieġ tieghu, fl-1976, Anton Buttigieg kien irriżenja mill-Parlament u fis-27 ta' Diċembru, 1976 huwa kien elett it-tieni President tar-Repubblika.

B'hekk, wara li għadda s-snin jaħdem u



jitqabad għal pajjiż fil-hidma politika tieghu, sab ruhu maħtur bhala Kap ta' l-Istat ta' Malta f'mument meta kien wasal iż-żmien li jippresiedi fuq it-tluq tal-forzi barranin, li għal sekli u sekli shaħ kienu ilhom jaħkmu lil din il-ġzira u jippresjedi wkoll fuq l-inawgurazzjoni ta' era ġdida ta' helsien mill-hakma tal-barranin f'dawn il-gżejjer. Kien l-aktar mument għażiż ta' haġtu!

Tul iż-żmien tieghu bhala President, huwa żamm fil-gholi din l-oghla kariga l-aktar bid-diskorsi sbieħ u patrijottiċi li huwa kien iħobb jagħmel u li fihom ma kienx jonqos illi jdaħħal ukoll il-poezija, li tant kien iħobb.

KIEN UKOLL POETA

Għax Anton Buttigieg għamel ukoll isem sabih fil-letteratura Maltija. Huwa kiteb l-ewwel poezija tieghu meta kien għad kellu sittax-il sena. Il-versi tieghu jidwu l-ġmiel u s-seher ta' l-art fejn trabba u għadda zoghżitu - Ghawdex. Il-kritiċi sejhulu poeta tan-natura u poeta romantiku.

LEJLA MUŻIKO-LETTERARJA

TAHT IL-PATROĊINJU TAL-PRESIDENT TAR-REPUBBLIKA L-EĊCELLENZA TAGHHA S-SINJORINA AGATHA BARBARA

PROGRAMM

L-EWWEL PARTI:

Qari ta' Poeżiji u Kitba oħra ta'
Anton Buttigieg

IT-TIENI PARTI:

Il-Ballata: "Il-Kappella tal-Paċi"
Kliem: Anton Buttigieg
Mużika: Mro. Gużè Pace

INTERVALL

Jieħdu sehem:

Qarrejja: George Attard,
Charles Caruana,
Anton Grasso,
George Portelli,
Raymond Mahoney,
Eileen Montesin,
Charles Xuereb,
Josephine Zammit Cordina.

L-Orkestra tat-Teatru Manoel
taħt id-direzzjoni ta'
Mro. Joseph Sammut

Is-Soprana Rosabelle Buttigieg
Mary Rose Mallia
Renato

Il-Grupp Żepp u Grezz
mghallma minn
Lilian Theuma

TEATRU MANOEL

Direttur tal-Lejla: George Peresso

Is-Sibt, 12 ta' Novembru, 1983

Paul Abela

George Attard

Anton Grasso
George Portelli
Raymond Mahoney
Eileen Montesin
Charles Xuereb
Josephine Zammit Cordina

A. Buttigieg

Rosabelle Buttigieg
Mary Rose Mallia
Renato

Joe Gied Guita
Johanna Formis
Simon Formis

Meta kien għadu student fl-Università, Anton Buttigieg kien wiehed mill-habrieke għall-ilsien Malti u kien wiehed mill-fundaturi ta' l-Għaqda tal-Malti (Università). Huwa kien Membru ta' l-Akkademja tal-Malti. Fl-1971 huwa rebah l-Ewwel Premju tal-Gvern Malti għall-Poezija. Fl-1972 huwa rebah il-Premju "Guzè Muscat Azzopardi" għall-Poezija u fl-1975, iċ-"Circolo Culturale Rhegium Julii" ta' Reggio Calabria tah plakka tal-fidda għall-Poezija.

Iċ-"Centro Culturale Mediterraneo" ta' Palermo fl-1977 tah il-Premju Internazzjonali tal-Kultura tal-Mediterran għall-Poezija. Fl-1979, iċ-"Centro Culturale Artistico Letterario" tal-belt ta' Brindisi tah l-ewwel premju u diploma speċjali għall-Poezija. Fl-istess sena huwa rebah l-Ewwel Premju fil-kompetizzjoni tal-Premju Letterarju ta' Malta għax-xogħol ta' l-ewwel volum ta' l-awtobijografija tiegħu - "Toni l-Bahri".

Fost il-kotba tiegħu ta' poezija, li huma hafna, ta' min isemmi "Fanali bil-Lejl"; "Qasba mar-Rih"; "Il Mare di Malta" - għażla ta' poeziji maqluba fit-Taljan; "Il-Għanja tas-Sittin"; "The Lamplighter" (Il-kebbies tal-Fanali) - għażla ta' poeziji maqluba għall-Ingliż. Dawn il-poeziji ġew maqluba wkoll fl-ilsien Slovan u fil-Germaniż.

IHOBB IL-MUŻIKA

Anton Buttigieg kellu wkoll għal qalbu l-arti muzikali u soċjetajiet tal-baned. Meta wiehed isemmi lil Anton Buttigieg kważi ta' bilfors irid isemmi lill-Għaqda tal-Mużika San Gejtanu tal-Hamrun, li tagħha huwa kien President mill-1955 sakemm għalaq għajnejh. Huwa kien President attiv u habrieke u baqa' hekk anke matul is-snin li



okkupa l-kariga ta' President tar-Repubblika ta' Malta. Kien mahbub u rispettat mis-soċji u mid-dilettanti tal-Banda.

Kien jiehu interess haj u attiv fil-Kazin. Kien hadem, u rnexxielu wara hafna taqtiegħ il-qalb, sabiex inissel u jgħib l-għaqda dejjiema fost il-poplu Hamruniż. Dan is-sodisfazzjon tiegħu huwa kien jurih u jesprimih fil-festa tal-Hamrun u fl-okkażjonijiet ta' ferh li kien ikollu l-Hamrun. Min-naha tiegħu l-poplu Hamruniż, immexxi mill-membri tal-Għaqda tal-Mużika San Gejtanu, wera r-ringrazzjament sinċier tiegħu għal dak kollu li għamel għalih, meta ngrazzaq mal-bqija tal-poplu Malti biex jagħtih l-aħħar tislma fil-funeral statali li sarlu.

Anton Buttigieg miet nhar il-Hamis, 5 ta' Mejju, 1983, fl-Isptar San Luqa, wara marda li huwa ġarrab bis-sabar u bi qlubija, fil-ghomor ta' 71 sena.

R. SAMMY SAMMUT.

ANTON BUTTIGIEG BHALA POLITIKU

Thabbibt ma' Anton Buttigieg mill-bankijiet ta' l-iskola, meta kont għadni s-Seminarju ta' Ghawdex, bhal hafna tfal u zghazagh tal-generazzjoni tiegħi, li konna msahhrin mill-kelma Maltija u mgennin għall-poezija. L-ewwel ma sirt naf lil Anton buttigieg, kien bhala poeta, għalkemm wara ltqajt miegħu bhala ġurnalista u bhala bniedem politiku.

Niftakar li f'it wara li kont bdejt nahdem ta' ġurnalista ma' "Il-Berqa", kont ghamilt studju kritiku zghir fuq il-poezija ta' Anton Buttigieg, li kien għogħbu hafna u li kien qal kliem ta' tifhir fuqi mal-poeta Karmenu Vassallo.

Anton Buttigieg kien poeta, avukat, ġurnalista u politiku. Imma fuq kollox kien poeta u nahseb li l-hidma tiegħu f'dawn l-oqsma kollha li semmejt kienet b'xi mod jew iehor imzejna b'dak is-sentiment poetiku li jsebbah kollox u li qatt ma hallih tul hajtu kollha. Anton Buttigieg kien gawhra tal-Moviment tal-Haddiema. Huwa għanna l-ġrajjet tal-Moviment bhala poeta, id-defendih fil-qrati bhala avukat, u fil-ġurnali bhala ġurnalista u bena l-monumenti legiŝlattivi tiegħu bhala politiku u Ministru.

Għalkemm Anton Buttigieg huwa wiehed mill-ikbar poeti tal-letteratura Maltija, huwa għamel l-ikbar isem bhala bniedem politiku. Kien elett għall-ewwel darba fil-Kamra tar-Rappreżentanti fl-1955 bhala Membru Parlamentari Laburista.

Mill-1959 sal-1961 Anton Buttigieg kien il-President tal-Partit tal-Haddiema u mill-1962 sal-1976 huwa kien id-Deputat Mexxej tal-Partit. Meta l-Partit tal-Haddiema kien reġa' ha l-Gvern fl-1971, huwa kien inhatar Deputat Prim Ministru u Ministru tal-Gustizzja u Affarijiet Parlamentari.

Anton Buttigieg wera l-hila tiegħu kemm fil-ġlieda

tal-Moviment tal-Haddiema għall-indipendenza u għall-helsien u kemm bhala Ministru fil-Gvern Laburista. Huwa mexxa għadd ta' delegazzjonijiet tal-Partit tal-Haddiema f'pajjiżi barranin biex jiġbor l-appoġġ u l-għajnuna tagħhom għall-helsien ta' Malta. Huwa kien ha wkoll schem fid-dibattitu tal-Gnus Magħquda dwar Malta.

Anton Buttigieg kien ha schem sew fil-ġlieda politiko-religjuża tas-Snin Sittin u kien iġġieled dik il-battalja qalila b'sens ta' ghaqal, lealtà u sinċerità għall-prinċipji fundamentali tal-Partit tal-Haddiema. Huwa kien bniedem ta' konvinzjonijiet religjużi sinċieri u profondi u għaraf dejjem jiddistingwi bejn religjon u politika. Huwa kien wiehed mill-iljuni tagħna f'dik il-ġlieda qalila mal-Knisja. Kien wiehed mill-kelliema ewlenin fil-meetings kbar li kien ikollu l-Partit f'dawk iż-żminijiet u kien jitkellem b'dik il-heġġa u dik is-sinċerità tiegħu kważi religjuża, li kienet tiġbdek u tqanqlet.

Meta kien Deputat Prim Ministru u l-Ministru tal-Gustizzja u Affarijiet Parlamentari, Anton Buttigieg kien il-bniedem politiku responsabbli tal-programm vast legiŝlattiv li tressaq u għadda mill-Parlament Malti fl-ewwel perjodu tas-Snin Sebgħin, meta l-Partit tal-Haddiema kien dahhal l-ikbar riformi soċjali u amministrattivi fil-pajjiż.

L-istatura tiegħu kemm bhala politiku kif ukoll bhala patrijott u wiehed mill-bennejja tan-nazzjon moderna Maltija, wasslitu biex jokkupa l-ogħla kariga tal-pajjiż, dik ta' President tar-Repubblika, kariga li huwa qeda bl-ikbar dinjità u responsabbiltà.

ANTON CASSAR.

Anton Buttigieg kien Poeta!

Minn zoghżitu hass il-ġibda tal-poeżija; minn tfulitu hass ix-xenqa għall-espressjoni ritmika ta' hsibijietu fuq kull ma' kiber miegħu, u madwaru; f'daru, fir-raħal ċkejken fejn twieled, fl-arja nadifa tal-Gżira Ghawdxija li kien jiġbed f'sidru ma' kull nifs. Kien irid jara kollox, jitghallem kollox, jifhem kollox u jaħżen f'moħħu w ihawtel halli jlesti ruħu għax-xogħol letterarju li kellu jintefa' għalih sa l-aħħar mumentu ta' hajtu bieżla.

Ir-raġel kien haddiem, u x-xogħol tavukat kien ta' responsabbiltà; xogħol li htiegħu dejjem il-ħsieb u l-istudju fil-waqt li kien xogħol minnu n-nifsu imbiegħed mill-holm, imbiegħed mill-idejal, imbiegħed mill-mużika. Kellu xogħol rghib għal hinu u għal saħħtu, u, madankollu, ma sehħlux dan ix-xogħol ibiegħdu mill-Poeżija. Kien prolificu. Kien esperimentatur, jipprova l-hin kollu jesprimi ruħu b'kull strument metriku li jol-qot lill-ghajnejh.

Kiteb hafna, u kiteb sabih. Ghanna l-ferh u d-daħk Ghanna n-niket u d-dieqa. Ghanna s-sbuhija tan-natura Maltija u l-mumentu kbar ta' l-Istorja tagħna. Ghanna twemminu f'Alla. L-anqas fl-aktar waqtiet kefrin tal-hajja tiegħu qatt ma' ta hjiel fi vrusu ta' qtigh il-qalb, ta' disperazzjoni.



Anton Buttigieg kien Poeta kbir, Poeta Malti, Poeta nisrani, li għaraf iżejjen b'hidmietu kemm il-Letteratura u kemm l-Istorja t'Artna.

J. MICALLEF GRIMAUD

ŻMIEN IR-REBBIEGĦA

(silta)

Is-sliem għalik, ja Mħabba,
agħmilni l-arpa tiegħek,
arpa ferhana,
ħa' ndoqq imħabba kbira f'kull indana;
imħabba bej' l-agħsafar,
imħabba bejn is-siġar,
imħabba bejn ix-xtieli,
imħabba qalb il-ward ġewwa l-hammieli;
imħabba bejn il-bnedmin;
ta' kull lewn, ta' kull twemmin,
imħabba bejn l-irjus,
imħabba bejn il-ġnus.
Bħala hamiema bajda
fuq beraħ u ilmijiet dlonk ibqa' ttajjar
kif ittajjart fil-bidu tal-holqien;
u xerred kullimkien
hena, ftehim u sliem
ma' kull żmien.

TAMA

Mill-kamra tiegħi
ġewwa l-isptar
jien frixt fil-veranda
li tagħti
għal fuq il-ġnien.
Xi ġmiel ta' turf melliesi,
l-isbah tapit;
in-nida tidli
fil-mogħdijiet
bid-dawl tax-xemx bikrija
mohbija taht is-shab.
U f'nofs it-turf
hemm siġra kbira
bil-weraq illi nixef,
biċċa mdendel mill-friegħi
u biċċa mifruħ taħtha.
Jien ukoll bħas-siġra
bil-weraq li qed jinxfef;
'mma fir-rebbiegħa
li ġeja
il-weraq li minni jaqa',
mhux bħal dak tas-siġra,
jerga' jhaddar fil-friegħi,
izda jibqa'
niexef għal dejjem,
il-friegħi tiegħi
jibqgħu fil-għera!
'mma l-ebda niket
ma għandi f'qalbi:
jien żgur li s-siġra tiegħi
terga' thaddar u twarrad
fl-eternità.

9/12/82

Southmend Hospital-Bristol.

Sponsorjat mill-

